

# IL-KORAN DWAR IL-GWERRA U L-PAĊI



AHMADIYYA MUSLIM JAMAAT MALTA



# **Il-Koran dwar il-Gwerra u l-Paċi**

**Hażrat Mirza Bashiruddin Maħmud Aħmad<sup>ra</sup>**  
It-Tieni Suċċessur tal-Messija Mwiegħed u Maħdi<sup>as</sup>,  
Il-Fundatur tal-Komunità Ahmadiyya fl-Iżlam

**AHMADIYYA MUSLIM JAMAAT MALTA**

---

# **The Quran on War & Peace In Maltese Language**

---

© Islam International Publications Ltd

Tradott għall-Malti u ppubblikat f'Malta (2019)

Pubblikazzjoni ta'

**AHMADIYYA MUSLIM JAMAAT MALTA**

**Tel: +356-27342401 - Mob: +356-79320139**

**Email: [amjmalta@gmail.com](mailto:amjmalta@gmail.com)**

**[www.ahmadiyya.mt](http://www.ahmadiyya.mt)**

ISBN: 978-99957-59-31-5

# Introduzzjoni

Din is-silta hija meħuda mill-ktieb ta' Ħażrat Mirza Bashiruddin Mahmud Ahmad<sup>ra</sup> – it-Tieni Suċċessur tal-Messija Mwiegħed u l-Maħdi<sup>as</sup>, il-Fundatur tal-Komunità Ahmadiyya Musulmana.

Kritika mmirata lejn il-Koran Imqaddes hija li l-versi tiegħu jinstigaw il-vjolenza. Imma f'din is-silta meħuda minn *Life of Muhammad<sup>sa</sup>*, il-bijografija tal-Qaddis Profeta Muħammad<sup>sa</sup> miktuba minn Ħażrat Mirza Bashiruddin Mahmud Ahmad<sup>ra</sup>, Kalifatul-Masiħ II, se naraw li tifsira dettaljata tal-versi fil-Koran Imqaddes dwar il-gwerra se turi kemm verament il-Musulmani huma mħegġa biex jaħdmu għall-paċi kull fejn hu possibbli.

Ħażrat Mirza Bashiruddin Mahmud Ahmad<sup>ra</sup> (1889-1965) gie elett bħala Kalif u Kap tal-Komunità Ahmadiyya Musulmana fl-età bikrija ta' 24 sena meta l-Komunità kienet għadha fl-infanzia tagħha u għenja biex tissaħħaħ għal aktar minn 50 sena bit-tmexxija spiritwali tiegħu, bit-talb, bid-dmija, bid-dmugħ u bit-tbatija tiegħu.


Bl-intelligenza fina tiegħu, bl-intellett żviluppat tiegħu, bil-kapaċità profonda u estensiva fl-istudji u, fuq kollox, bl-għerf tiegħu mogħti minn Alla, huwa rmexxielu johloq gabra enormi ta' kitbiet, diskorsi, eċċ.

Huwa kellu herqa kbira biex iwassal it-tagħlim u l-prinċipji genwini tal-Iżlam fl-imħuħ u l-qlub tal-membri tal-Komunità. Huwa xtaq li l-membri jsiru rappreżentanti denji tal-Iżlam u jipprattikaw it-tagħlim tal-Iżlam fil-ħajja ta' kuljum tagħhom.

**Imam Laiq Ahmed Atif**

President Ahmadiyya Muslim Jamaat Malta





F'Isem Alla, Mimli Grazzji, Dejjem Hanin

## IL-KORAN DWAR IL-GWERRA U L-PAČI

“It-tagħlim tal-Iżlam huwa differenti minn dawn iż-żewġ perçeżżjonijiet. Jieħu pożizzjoni aktarx bejniethom. L-Iżlam ma jhegġigx il-vjolenza bħalma għamel Mosè<sup>as</sup>, jew bħall-Kristjaneżmu tal-lum li jikkontradixxi t-tagħlim ta’ Mosè<sup>as</sup>. L-Iżlam ma jghidilniex biex indawru wiċċna n-naħa l-oħra u fl-istess hin inbigħu hwejjigna biex nixtru xabla. It-tagħlim tal-Iżlam jaqbel mal-istinti naturali tal-bniedem u jippromwovi l-paċi bl-uniku mod possibbli.

L-Iżlam ma jippermettix l-aggressjoni, iżda jhegġigna biex niġġieldu jekk in-nuqqas ta’ ġlied jikkomprometti l-paċi u jkabbar l-eventwalità tal-gwerra. Jekk in-nuqqas ta’ ġlied ifisser il-qirda ta’ twemmin hieles u t-tiftix tal-verità, mela hu dmir tagħna li niġġieldu. Dan hu t-tagħlim li fuqu fl-aħħar mill-aħħar għandha tissejjes il-paċi, u dan hu t-tagħlim li fuqu l-Profeta<sup>sa</sup> bena l-prinċipji u l-ghemil tiegħu. Il-Qaddis Profeta Muħammad<sup>sa</sup> bata bla waqfien u b’mod koerenti waqt li kien Mekka iżda ma rribattix

l-aggressjoni li tagħha kien vittma innocenti. Meta emigra lejn Medina, l-għadu kien determinat li jeqred l-Iżlam; għalhekk kien meħtieġ li l-għadu jitwaqqaf għad-difiża tal-verità u l-helsien tat-twemmin.

Se nikkwotaw hawn taht is-siltiet mill-Koran li jittrattaw it-tema tal-gwerra.

(1)Fi 22: 40-42 insibu:

**Permess għall-ġlied jinghata lil dawk li kontribom issir il-gwerra, għaliex ikunu ġew trattati hażin – u Alla tabilhaqq għandu l-poter li jgħinhom – Dawk li tkeċċew minn djarhom ingustament minhabba li lissnu biss, “Il-Mulej hu Alla tagħna” – U kieku Alla ma jwarrabx xi whud bis-saħħa ta’ oħrajn, kieku żgur twaqqgħu kjostru u knejjes u sinagogi u moskej fejn fihom jiġi mfahħar ta’ spiss l-isem ta’ Alla. U Alla żgur jgħin lil xi hadd li jgħin Lilu. Alla huwa tabilhaqq Setghani, Qawwi. – Dawk li, jekk Ahna nagħrfuhom f’din id-dinja, josservaw it-talb u jhallsu ż-Żakat (karità) u jhaddnu t-tajjeb u jwarrbu l-hażin. U Alla għandu l-aħħar kelma għall-hwejjeġ kollha.**



Dawn il-versi jagħtu x'tifhem li permess għall-ġlied jingħata lill-vittmi ta' aggressjoni. Alla għandu hila kbira biex jgħin lill-vittmi – dawk li tkeċċew minn djarhom minhabba t-twemmin tagħhom. Dan il-permess huwa għaqli għaliex, jekk Alla ma jwarrabx il-ħazin bis-saħħa tat-tajjeb, allura ma jkunx hemm libertà tal-fidi u qima fid-dinja. Alla jrid jgħin lil dawk li jħabirku biex jistabilixxu l-helsien u l-venerazzjoni.

Dan ifisser li l-ġlied huwa permess meta poplu jkun ilu jsofri għal żmien twil minn aggressjoni bla raġuni valida u meta l-aggressur ma kellux raġuni għall-vjolenza u jipprova jiżżattat fir-religjon tal-vittma. Id-dmir tal-vittma, jekk u meta jikseb il-poter, huwa li jstabilixxi l-libertà tal-fidi u li jiddefendi r-religjonijiet kollha u l-imkejjen kollha religjużi. Il-poter tiegħu għandu jintuża mhux għall-glorifikazzjoni tiegħu nnifsu, iżda għall-kura tal-fqar, għall-progress tan-nazzjon u għall-promozzjoni generali tal-paċi.

Dan it-tagħlim huwa uniku daqskemm huwa ċar u preċiż. Huwa jixhed il-fatt li l-Musulmani tal-bidu kienu jiġġieldu għaliex kienu kostretti li jagħmlu dan. Gwerer vjolenti ma kinux aċċettati mill-Iżlam. Il-Musulmani huma mwiegħda li jkollhom il-poter politiku, iżda huma mwissija li dan il-poter m'għandux jintuża għat-tkabbir personali, iżda għall-avvanz tal-foqra u għall-promozzjoni tal-paċi u l-progress.

(2)F'2: 191-194 insibu:

**U ġġieldu għall-kawża ta' Alla kontra dawk li jehduha magħkom, iżda tiksru il-liġi. Tassew, Alla ma jhux gost b'dawk li jiksru l-liġi. U oqtluhom kull fejn tiltaqghu magħhom u keċċuhom minn fejn huma keċċew lilkom; għaliex il-persekuzzjoni hija aghar mill-qtil. U tiġġildux magħhom ġewwa, u qrib, il-Moskea s-Sagra hlief jekk jiġġieldu huma magħkom, hemmhekk tridu tiġġieldu: dak huwa l-kumpens għal min ma jemminx. Iżda jekk huma jieqfu, imbagħad tabilhaqq Alla Jahfer Kollox, għaliex Huwa Hanin. U ġġieldu sakemm tintemm il-persekuzzjoni, u r-religjon hija dikjarata għal Alla. Iżda jekk jieqfu, ftakru li l-ebda ostilità mhi permessa hlief kontra l-aggressuri.**

Il-ġlied għandu jkun f'isem Alla, mhux għalina n fusna jew minhabba r-rabja jew l-avvanz tagħna, u anki dan il-ġlied ma jridx ikun eċċessiv, għaliex l-eċċessi ma jintgħogħbox minn Alla. Il-ġlied għandu jkun bejn gruppi ta' ġellieda. Attakki fuq individwi mhumiex permessi. L-aggressjoni kontra religjon għandha tintlaqa' minn rezistenza attiva, għaliex din it-tip ta' aggressjoni hija aghar mit-tixrid ta' demm. Il-Musulmani m'għandhomx jissieltu qrib

il-Moskea s-Sagra, ħlief jekk l-attakk isir l-ewwel mill-ghadu. Il-ġlied qrib il-Moskea s-Sagra jtellef id-dritt pubbliku tal-pellegrinaġġ. Izda jekk l-ghadu jattakka, il-Musulmani għandhom dritt li jirritaljaw, għax dan huwa l-prezz ġust tal-vjolenza. Izda jekk l-ghadu jieqaf, il-Musulmani għandhom jieqfu wkoll, u jaħfru u jinsew l-imghoddi. Il-ġlied għandu jibqa' għaddej sakemm tibqa' l-persekuzzjoni religjuża u ma tkunx stabbilita l-libertà tat-twemmin. Ir-religjon hi għal Alla. L-użu tal-forza jew pressjoni fir-religjon huwa ħazin. Jekk il-Kafirs (l-infidili) jieqfu u jilliberaw ir-religjon, il-Musulmani m'għandhomx għaliex jiġġieldu mal-Kafirs. Il-ġlied jibqa' għaddej kontra dawk li jibqgħu jkunu eċċessivi. Meta l-eċċessi jieqfu, il-ġlied għandu jieqaf ukoll.

B'mod kategoriku, nistgħu ngħidu li s-siltiet jindikaw ir-regoli li ġejjin:

- (i) Għandna nirrikorru għall-gwerra f'isem Alla biss u mhux minhabba motivi egoistiċi, jew għall-avvanz jew għat-titjib ta' interessi oħra.
- (ii) Nistgħu nattakkaw biss lil dawk li jattakkawna l-ewwel.
- (iii) Nistgħu nissieltu biss ma' dawk li jkunu qed jiġġieldu kontrina. Ma nistgħux nattakkaw lil dawk li mhumiex qed jieħdu sehem fil-ġlied.

- (iv) Anki wara li l-għadu jkun beda l-attakk, huwa d-dmir tagħna li nillimitaw il-ġlied. Huwa ħażin hafna li ntawlu l-gwerra, jew minhabba raġuni ta' territorju jew minhabba l-armi użati.
- (v) Irridu nitqabdu biss ma' armata regolari mqabnda mill-għadu biex tiġġieled f'ismu. M'għandniex niġġieldu ma' oħrajn li jinsabu biss fuq in-naħa tal-għadu.
- (vi) Tul il-ġlied trid tingħata immunità lil riti u ċerimonji reliġjużi. Jekk l-għadu jħares dawk il-postijiet fejn isiru ċ-ċerimonji reliġjużi, mela l-Musulmani wkoll iridu jieqfu milli jiġġieldu f'dawn l-imkejjen.
- (vii) Jekk l-għadu juża post ta' qima bħala bażi għall-attakki tiegħu, il-Musulmani jistgħu jattakkawh lura. Ma jkollhom l-ebda htija jekk iwettqu dan. L-ebda ġlied mhu permess lanqas fl-akkwati ta' mkejjen reliġjużi. Huwa assolutament projbit li wieħed jattakka postijiet reliġjużi jew li jeqridhom jew li jwettaq xi forma ta' ħsara fihom. Lok reliġjuż li jkun qed jintuża bħala bażi għall-manuvrar jista' jiġi attakkat. Ir-responsabbiltà tal-ħsara li ssir fil-post taqa' fuq l-għadu u mhux fuq il-Musulmani.
- (viii) Jekk l-għadu jintebaħ bil-periklu u bl-iżball li

jkun qed juża mkien reliġjuż bħala l-baži tiegħu, u jwarrab minn hemm, mela l-Musulmani jridu jikkonformaw ma' dik il-bidla. Il-fatt li l-għadu jkun beda l-attakk minn post reliġjuż ma jistax jintuża bħala skuża biex dak il-lok jiġi attakkat. B'rispett il-Musulmani wkoll iridu jbiddu l-front tal-battalja hekk kif jagħmel l-għadu.

- (ix) Il-ġlied għandu jibqa' għaddej sakemm jintemm l-indħil fir-reliġjon u l-libertà tat-twemmin. Meta r-reliġjon issir hielsa u l-indħil fiha ma jibqax tollerat u l-għadu jiddikjara dan u jibda jaġixxi sewwa, hemmhekk għandu jieqaf il-ġlied, anki jekk ikun l-għadu li bdieh.

(3) F'8: 39-41 insibu:

**Ghidu lil dawk li ma jemmnu, li jekk jieqfu, l-imghoddi tagħhom ikun mahfur; u jekk jergħu għal li kienu, mela tassew li l-eżempju tal-poplu ta' qabel ikun reġa' tfaċċa quddiemhom. U ġgildulhom sakemm ma jkunx hemm persekuzzjoni u r-reliġjon issir kollha għal Alla. Izda jekk jieqfu, żgur li Alla jkun qed jara x'inhuma jagħmlu. U jekk idawru daharhom, kunu afu li Alla jipproteġikom. Huwa Eċċellenti għall-protezzjoni u għall-ghajnuna.**

Mela dan ifisser li l-gwerer ġew sfurzati fuq il-Musulmani. Izda jekk l-ġhadu jieqaf, huwa d-dmir tal-Musulmani li jieqfu wkoll, u jaħfru l-passat. Izda jekk l-ġhadu ma jiqafx u jattakka l-hin kollu lill-Musulmani, mela jrid jiftakar fid-destin tal-ġhedewwa tal-Profeti ta' qabel (il-Qaddis Profeta Muħammad<sup>sa</sup>). Il-Musulmani ġhandhom jiġġieldu, sakemm tieqaf il-persekuzzjoni reliġjuża, u sakemm ir-religjon ma tkunx dedikata għal Alla u l-indħil f'affarijiet reliġjużi ma jitwaqqafx. Meta l-aggressur jieqaf, il-Musulmani ġhandhom jieqfu wkoll. M'ġhandhomx ikomplu jiġġieldu għaliex l-ġhadu jemmen f'religjon falza. Alla jagħraf sewwa l-valur tat-twemmin u tal-ġhemil u Huwa jippremjahom kif jixtieq Huwa. Il-Musulmani m'ġhandhom l-ebda dritt li jindaħlu f'religjon ta' poplu ieħor anki jekk huma jemmu li dik ir-religjon hija falza. Jekk anki wara offerta ta' paċi l-ġhadu ma jwaqqafx il-ġlied, il-Musulmani jkollhom rebħa ċerta anki jekk innumri tagħhom ikunu żgħar. Għaliex Alla jgħinhom u min jista' jgħin aħjar minn Alla?

Dawn il-versi ġew rivelati b'konnessjoni mal-Gwerra ta' Badr. Din il-battalja kienet l-ewwel battalja regolari bejn il-Musulmani u l-infidili. Fiha l-Musulmani kienu vittmi ta' vjolenza mhux ipprovokata. L-ġhadu kien għażel li jharbat il-paċi ta' Medina u l-inħawi ta' madwar. Minkejja dan, il-Musulmani kienu rebħu u kienu nqatlu mexxejja importanti tal-ġhadu. Ir-ritaljazzjoni kontra aggressjoni mhux ipprovokata bħalma kienet din dehret naturali, ġusta u neċessarja. Madanakollu l-Musulmani huma mgħallma li

jridu jwaqqfu l-ġlied eżatt fil-mument li jwaqqfu l-ġhadu. Kulma huwa mitlub li jċedi l-ġhadu huwa l-libertà tat-twemmin u l-qima.

(4)F’8: 62-63 insibu:

**U jekk huma jkunu qed jersqu lejn il-paċi, ersqu lejha intom ukoll, u poġġu l-fiduċja tagħkom f’Alla. Tassew, huwa Huwa li Jisma’ Kollox, Jaf Kollox. U jekk ikollhom intenzjoni li jqarrqu bikom, żgur li Alla jkun biżżejjed għalikom. Huwa li qawwiekom bl-ġhajnuna Tiegħu u bil-kredenti.**

Dan ifisser li jekk tul il-battalja l-infidili f’xi hin ikunu qed jersqu lejn il-paċi, il-Musulmani għandhom jaċċettaw l-offerta mill-ewwel u jagħmlu paċi wkoll. Il-Musulmani għandhom jagħmlu hekk anki jekk ikun hemm riskju ta’ ingann. Għandhom iqiegħdu l-fiduċja tagħhom f’Alla. Id-dizonestà ma taħdimx fuq il-Musulmani għaliex jiddependu fuq l-ġhajnuna t’Alla. Ir-rebħiet tagħhom ma jiddependux mill-hila tagħhom stess iżda minn Alla. Fl-aktar żminijiet koroh u diffiċli, Alla għen lill-Profeta<sup>sa</sup> u lid-dixxipli tiegħu. Għalhekk Huwa jgħinhom kontra l-ingannaturi. Offerta ta’ paċi għandha tiġi aċċettata. M’għandhiex tiġi rifjutata bl-iskuża li tista’ tkun strategija ta’ ingann biex l-ġhadu jfittex li jikseb aktar hin biex jattakka mill-ġdid.

L-enfasi fuq il-paċi fis-siltiet mhijiex bla sinifikat. Hija tantiċipa l-paċi li l-Profeta<sup>sa</sup> ffirmat f'Ħudajbija. Il-Profeta<sup>sa</sup> huwa ammonit li jasal żmien fejn l-għadu jagħmel talba għall-paċi b'mod formali. L-offerta ma tistax tiġi rifjutata fuq il-premessa li l-għadu kien l-aggressur u kkommetta atrocitajiet, jew li ma jistax jiġi fdat. It-triq it-tajba sostnuta mill-Iżlam titlob li l-Musulmani jaċċettaw l-offerta ta' paċi. Kemm it-tjubija kif ukoll l-idea jagħmlu l-offerta attraenti.

(5)F'4: 95 insibu:

**Intom li temmnu! Meta tersqu 'l quddiem għall-kawża t'Alla, aghmlu investigazzjoni sewwa u tghidux lil kull min jilqaghkom b'tislina ta' paċi, "Inti ma temminx." Intom tfittxu l-aqwa ta' din id-dinja, iżda f'Alla hemm l-aqwa hwejjeġ b'abbundanza. Hekk kontu intom qabel dan, iżda Alla wera ġentilezza magħkom; għalhekk aghmlu t-tiftix b'reqqa. Tassew, Alla jaf sewwa x'intom tagħmlu.**

Dan ifisser li meta l-Musulmani jmorru jiġġieldu, iridu jkunni ċerti li l-għadu jkun fehem kemm il-gwerra hija bla sens iżda li xorta dan jibqa' jixtieqha. Minkejja dan, jekk tasal proposta ta' paċi minn xi individwu jew grupp, il-Musulmani m'għandhomx jirrifjutawha bl-iskuża li din tista' ma tkunx ġenwina. Jekk il-Musulmani jirrifjutaw



l-offerti ta' paċi, huma ma jkunux qed jissieltu għal Alla, iżda għall-avvanz u l-profitti materjali tagħhom. Bhalma l-fidi tiġi minn Alla, hekk ukoll il-profitti materjali u l-glorja jiġu Minnu. Il-qtil m'għandux ikun l-għan ewlieni. Wieħed li nixtiequ noqtlu illum jista' jiġi ggwidat għada. Il-Musulmani setgħu jsiru Musulmani kieku ma ġewx salvati? Il-Musulmani għandhom joqogħdu lura mill-qtil għaliex il-ħajjiet li jiġu salvati jistgħu jinbidlu f'ħajjiet mimlija devozzjoni. Alla jaf sewwa x'jagħmlu l-bnedmin u b'liema għanijiet u motivi jsiru.

Il-vers jurina li anki wara li tkun bdiet il-battalja, huwa fid-dmir tal-Musulmani li jiċċekkjaw sewwa li l-għadu jkun għadu determinat li juża l-aggressjoni. Hafna drabi jiġri li ma jkunx hemm intenzjoni ta' vjolenza iżda minħabba l-eċitament u l-biża' l-għadu jkun beda t-thejjijiet għall-gwerra. Jekk il-Musulmani ma jkunux ċerti li l-għadu jkun hejja attakk feroċi, mela huma m'għandhomx jibdew il-ġlied. Jekk jirriżulta, jew l-għadu jinsisti li t-thejjijiet tiegħu kienu saru biex jiddefendi lill-nnifsu, mela l-Musulmani jridu jaċċettaw din id-dikjarazzjoni u jieqfu mill-ġlied. M'għandhomx jilmentaw li l-preparamenti tal-għadu ma jwasslu għal xejn ħlief il-vjolenza; forsi kellu intenzjoni ta' ġlied, iżda l-intenzjoni tiegħu nbidlet. L-intenzjonijiet u l-motivi mhux il-ħin kollu jinbidlu? Ma kienux hemm għedewwa tal-Iżlam li mbaġhad saru ħbieb?

(6) Dwar l-importanza tal-onorar tat-trattati l-Koran jgħid ċar u tond:

**Rigward dawk tal-infidili li magghom intom ghamiltu ftehim u li konsegwentement ma naqsukom minn xejn jew ghenu lil xi hadd kontrikom. Ghalhekk onoraw il-ftehim li ghamiltu magghom sal-ahhar. Tassew, Alla jhobb lil dawk li huma onesti. (9:4)**

Dawk il-pagani, li jagħmlu ftehim mal-Musulmani, jonoraw il-patt u ma jgħinux lill-għadu kontra l-Musulmani, għandu jkollhom trattament simili mill-Musulmani. Id-devozzjoni titlob li l-Musulmani għandhom jonoraw il-parti tagħhom tal-ftehim skont il-kitba kif ukoll fl-ispirtu.

(7) Dwar l-għadu miggieled mal-Musulmani li jixtieq jgħarbel il-Messaġġ tal-Iżlam, il-Koran jordna:

**U jekk xi hadd mill-infidili jitlob protezzjoni minnek, aġtih din il-protezzjoni, halli huwa jkun jista' jisma' l-kelma t'Alla: imbagħad hu du fil-post sigur tiegħu. Dan għaliex huma poplu bla għarfien. (9:6)**

Dan ifisser li jekk xi hadd minn dawk li jkun qed jiggieldu mal-Musulmani jfittex kenn mingħandhom stess biex jistudja l-Iżlam u jaħseb dwar il-Messaġġ tiegħu, huwa għandu jingħata kenn mill-Musulmani għal perjodu li huwa raġonevolment neċessarju għal dan il-għan.

(8) Dwar il-prigunieri tal-gwerra, il-Koran jghallem:

**Mhix haġa xierqa għal Profeta li jkollu l-prigunieri sakemm ma jkunx involut fi għied regolari fil-pajjiż. Intom tixtiequ l-affarijiet tad-dinja, filwaqt li Alla jixtiqikom il-Hajja ta' wara din id-dinja. U Alla huwa Qawwi, Mimli Dehen. (8:68)**

Dan ifisser li mhux xieraq għal Profeta li jkollu prigunieri tal-għadu ħlief bħala riżultat ta' gwerra fit-tul li tinvolvi ħafna tixrid ta' demm. Is-sistema, li jittieħdu l-prigunieri minn tribujiet tal-għadu mingħajr għied u tixrid ta' demm li baqgħet ipprattikata sa – u anki wara – il-miġja tal-Iżlam, hawnhekk qed issir illegali. Il-prigunieri jistgħu jittieħdu biss mill-għlieda u wara l-battalja.

(9) Tniżżlu wkoll regoli dwar il-ħelsien ta' prigunieri. Għalhekk insibu:

**Imbagħad wara jew ehilsu hom bi pjaċir tagħkom jew bi ħlas – sakemm jintemm il-għied. (47:5)**

L-aħjar haġa, skont l-Iżlam, huwa li tillibera l-prigunieri mingħajr ma titlob xejn tagħhom. Izda minħabba li dan mhux dejjem possibbli, jista' jkun hemm ukoll il-ħelsien b'xi forma ta' kumpens.

(10) Hemm provvediment għall-prigunieri tal-gwerra li ma jkunux jistgħu jhallsu, jew li ma jkollhom lil hadd li jkun jista' jhallas għall-helsien tagħhom. Hafna drabi, il-qraba jkunu jistgħu jhallsu, iżda dan ma jagħmluhx, għaliex ikunu jippreferu li qrabathom jibqgħu prigunieri – possibbilment bl-intenzjoni li jidulhom il-proprjeta' fl-assenza tagħhom. Dan il-provvediment jinsab fil-Koran:

**U dawk (*l-ilsiera*) li għandkom f'idejkom li jitolbu l-kitba, iktbuha lilhom, jekk issibu xi ġid fihom; u aġtuhom mill-ġid li Alla takom. (24:34)**

Dan ifisser li dawk li ma jisthoqqilhomx jinħelsu mingħajr fidwa iżda li ma għandhom lil hadd li jagħmillhom tajjeb – jekk xorta jitolbu għall-helsien tagħhom – jistgħu jiksibuh billi jiffirmaw garanzija li jekk jithallew jaħdmu u jaqilgħu l-flus, jistgħu jhallsu l-fidwa tagħhom. Jistgħu jithallew jagħmlu dan, madanakollu, jekk ikun hemm ċertezza dwar il-kompetenza tagħhom li jaħdmu u jaqilgħu l-għajxien tagħhom. Jekk il-kompetenza tagħhom tkun garantita, għandu jkollhom ukoll għajjnuna finanzjarja mill-Musulmani għall-isforz tagħhom li jaħdmu u jaqilgħu l-flus. Individwi Musulmani li jaffordjaw għandhom jgħinu finanzjarjament; jew, is-somma pubblika sottoskritta għandha tiżdied biex dawn l-imsieken iqumu fuq saqajhom.

Is-siltiet mill-Koran li kkwotajna hawn fuq iħaddnu t-tagħlim tal-Iżlam dwar is-suġġett tal-gwerra u l-paċi. Juruna f’liema ċirkustanzi, skont l-Iżlam, huwa xieraq li tmur għall-ġlied u liema limitazzjonijiet iridu jiġu osservati mill-Musulmani meta jmorru għall-gwerra.

## **IR-REGOLI TAL-PROFETA<sup>SA</sup> DWAR IL-GWERRA**

It-tagħlim tal-Iżlam, madanakollu, ma jikkonsistix biss mir-regoli mnizzla fil-Koran. Jinkludi wkoll il-preċetti u l-eżempju tal-Profeta<sup>sa</sup>. Dak li wettaq jew dak li għallem f’sitwazzjonijiet konkreti huwa wkoll parti essenzjali mit-tagħlim tal-Iżlam. Se nnizzlu hawn xi diskorsi tal-Profeta<sup>sa</sup> dwar is-suġġett tal-gwerra u l-paċi.

- (i) Il-Musulmani huma assolutament ipprojbti li jbiċċeru l-mejtin. (*Muslim*)
- (ii) Il-Musulmani huma pprojbti li jirrikorru għall-ingann. (*Muslim*)
- (iii) It-tfal u n-nisa m’għandhomx jinqatlu. (*Muslim*)
- (iv) Qassisin, uffiċjali religjużi u mexxejja religjużi m’għandux ikollhom indhil. (*Taħavi*)

- (v) L-anzjani u l-maghkusin u n-nisa u t-tfal m'għandhomx jinqatlu. Il-possibbiltà tal-paċi trid dejjem tittiehed inkonsiderazzjoni. (*Abu Dawud*)
- (vi) Meta l-Musulmani jinvadu t-territorju tal-għadu, m'għandhomx iwerwru lill-popolazzjoni kollha. M'għandhom jaċċettaw l-ebda moħqrija tan-nies. (*Muslim*)
- (vii) Armata Musulmana m'għandhiex tissetilja f'post li jkun ta' inkonvenjent għall-pubbliku ingenerali. Meta timxi minn post għal ieħor għandha tara li ma timblokka lil hadd u ma toħloqx inkonvenjent lil vjaġġaturi oħra.
- (viii) L-ebda sfigurar tal-wieċ mhu permissibbli. (*Bukhari u Muslim*)
- (ix) L-għadu għandu jsofri l-inqas imwiet possibbli. (*Abu Dawud*)
- (x) Meta jingabru flimkien il-prigunieri tal-gwerra, dawk li jiġu minn xulxin għandhom jitqiegħdu flimkien. (*Abu Dawud*)
- (xi) Il-prigunieri għandhom jgħixu fil-kumdità. Il-Musulmani għandhom jaraw li l-prigunieri huma komdi aktar minnhom infushom. (*Tirmizi*)

- (xii) Diplomatici u delegati minn pajjiżi oħra għandhom jintlaqgħu b'rispett kbir. Xi żbalji jew skorrettezzi li jwettqu għandhom jiġu injorati. (*Abu Dawud, Kitab al jihad*)
- (xiii) Jekk Musulman jikkommetti d-dnub li jittratta hażin priġunier tal-gwerra, isir rimedju billi l-priġunier jinheles mingħajr fidwa.
- (xiv) Meta Musulman jieħu ħsieb priġunier tal-gwerra, dan tal-aħħar għandu jiġi mitmugħ u mlibbes bl-istess manjiera tal-Musulman innifsu. (*Bukhari*)

Il-Qaddis Profeta Muhammad<sup>sa</sup> tant insista fuq dawn ir-regoli għal dawk li jkunu qed jiġġieldu li ddikjara li kull min ma jonorax dawn il-preċetti ma jkunx qed jissielet għal Alla iżda għalih innifsu. (*Abu Dawud*)

Abū Bakr<sup>ra</sup>, l-Ewwel Kalif tal-Iżlam, zied ma' dawn l-ordnijiet tal-Profeta<sup>sa</sup> xi wħud oħrajn. Waħda minn dawn ir-regoli mnizzla hawn tagħmel parti mit-tagħlim Musulman:

- (xv) Bini pubbliku u siġar li jkattar il-frott (u wċuħ tar-raba') m'għandhomx jiġu meqruda. (*Muatta*)

Mid-diskorsi tal-Profeta<sup>sa</sup> u l-ordnijiet tal-Ewwel Kalif tal-Iżlam jidher ċar li l-Iżlam holoq strategiji li għandhom l-effett li jipprevenu jew iwaqqfu gwerra jew inaqqsu

l-ħsara tagħha. Kif għedna qabel, il-prinċipji li jgħalliem l-Iżlam mhumiex regoli twajbin biss; għandhom il-pratticità tagħhom fl-eżempju tal-Profeta<sup>sa</sup> u tal-ewwel Kalifi tal-Iżlam. Kif taf id-dinja kollha, il-Profeta<sup>sa</sup> mhux biss għalliem dawn il-prinċipji; huwa pprattikahom u insista fuq l-osservanza tagħhom.”<sup>(1)</sup>

---

<sup>1</sup> *Life of Muhammad<sup>sa</sup>*, is-Sitt Edizzjoni ppubblikata fir-Renju Unit f’Marzu f’2013, p.108-118





**“THE QURAN ON WAR AND PEACE.”** This is a Maltese translation of the writing taken from *Life of Muhammad*<sup>sa</sup> written by Hazrat Mirza Bashiruddin Mahmud Ahmad<sup>ra</sup>, Khalifatul-Masih II.

[www.ahmadiyya.mt](http://www.ahmadiyya.mt)

